



www.oljan.fo

Jan Müller

05 - 05 - 2012

Statoil gigantavtalu við russar

Norska Statoil og almenna russiska oljufelagið Rosneft hava í dag skrivað undir sáttmála, sum fer at fáa alstóran týdning fyri norska oljufelagið. Avtalan gevur Statoil møguleika at leita eftir olju og gassi í einum øki í Barentshavinum, sum er størri enn tann parturin av Norðsjónum, har Statoil higartil hevur leitað eftir olju og gassi. Samstundis fær russiska felagið møguleikar at vera partur av leitiloyvum hjá Statoil. So mikið týdningarmikil er avtalan fyri Rusland, at eingin minni enn russiski forsætisráðharrin, Vladimir Putin var við til hátíðarhaldið, tá avtalan varð undirskrivað. Talan er um eitt spildurnýtt samstarv millum tvær av tjóðunum í Norðurhøvum ella Arktis. Nógv síggja avtaluna sum eitt úrslit av eini geopolitiskari telving. Avtalan kemur í lag eftir at Noreg og Rusland í fjør gjørdu endaliga avtalu um Gráa økið í Barentshavinum, sum higartil hevur verið ein forðing fyri samstarvi og menning av leiting og útbygging í Arktis. At Rusland hevur gjørt avtalu við Noreg um markið har norðuri er eisini partur av tí geopolitiska spælinum í Arktis. Samlaða økið, har Statoil nú kann leita eftir olju í russiska partinum av Barentshavinum er 100.000 kvadratkilometrar. Sambært avtaluni skal Statoil til at bora seks leitibrunnar í fyra loyvum. Helge Lund, sum skrivaði undir avtaluna í dag, sigur, at hon er ein týðandi varði fyri leitivirksemi hjá Statoil í Ruslandi. Hon tryggjar eitt langsikað samstarv við Rosneft í lovandi pørtum av Barentshavinum og Okhotskhavinum. Hon er eitt týðandi lið í ídnaðarligu menningini av Norðurøkjunum sigur hann í einum tíðindaskrivi. Eisini norski forsætisráðharrin Jens Stoltenberg er nøgdur við avtaluna. Í eini telefonsamrøðu við russiska forsetan Putin gjørði hann greitt, at avtalan er av stórum týdningi fyri at lata upp fyri samstarvi um at menna økini fyri norðan. Hann vísir á, at tað er avtalan um marknalinjuna millum londini í Barentshavinum, sum er grundarlagið undir nýggja samstarvinum.

Bæði londini hava felags áhugamál at troyta tilfeingið í arktisku økjum uppá ein umhvørvisvinarligan og tryggan hátt. Besta mátin at røkka hesum er gjøgnum samstarv. Eisini Putin er væl nøgdur við avtaluna. Hann sigur, at Rusland leggur stóran dent á at hava góð viðurskifti við sínar grannar og ivast ikki í, at verkætlanin fer at vera positiv fyri bæði londini. Tað verður Statoil, sum skal fígga fyrsta partin av leitiavtaluni, sum skal finna fram til, hvørjir møguleikar eru at gera fund í fyra loyvum. REGNSKAPSTALL OG NØKKELPERSONE Umboð fyri Statoil rokna við, at 2/3 av teimum goymdu oljugoymslunum í Arktis eru á russiskum øki. Metingar frá jarðfrøðiliga stovninum í USA vilja vera við, at Arktis goymir 22% av allari olju og gassi, sum enn ikki er funnið. Statoil hevur hetta seinasta árið gjørt seks stór fund, og grundarlagið fyri at gera uppáftur fleiri stór fund er at vera partur av nýggjum stórum leitiøkjum, og henda avtalan er ein partur av hesi strategiini. Tað stendur greitt, at nýggja avtalan við Statoil er eisini ein partur av politisku stevnuni hjá Putin. Síðani Putin vann forsetavalið í mars, hevur hann útvegað sær undirtøku fyri fleiri skattalættum, sum skulu fáa útlenskar íleggjarar at taka lut í olju- og gassvirkseminum á russiskum øki. Í januar gav russiska stjórnin Rosneft einkarrættin til oljuna og gassið í tí russiska partinum av Barentshavinum, og tað er alment kent, at Statoil hevur leingi dyrgt eftir at fáa samstarv við tað russiska felagið um júst hetta økið. Rosneft hevur ongar royndir innan fráländavinnu og hevur tí brúk fyri útlenskum samstarvsfeløgum til virkseimið í har eysturi í Barentshavinum.